



2026

TOPÇUBAŞOV

MƏHKƏMƏ MÜSABİQƏSİ

QAYDALAR

BAKİ DÖVLƏT UNIVERSİTETİ HÜQUQ FAKÜLTƏSİ MƏHKƏMƏ MÜSABİQƏ
CƏMİYYƏTİ TƏRƏFİNDƏN TƏŞKİL OLUNUR.

Veb-sayt: bsumootcourtsociety.org

E-poçt: info@bsumootcourtsociety.org



MÜNDƏRİCAT

Müسابiqə haqqında məlumat	2
1. Müسابiqənin təşkili	2
2. Müسابiqədə iştirak	3
3. Yazılılar	4
4. Şifahi raundlar	5
5. Seçim mərhələsi	6
6. Yarımfinał mərhələsi	6
7. Final mərhələsi	6
8. Qiymətləndirmə və sıralama	7
9. Tətbiq olunan hüquq	9
10. Cəzalar	9
11. Nominasiyalar	10

Müsabiqə haqqında qısa məlumat

Topçubaşov Məhkəmə Müsabiqəsi (bundan sonra – Müsabiqə”; ingiliscə: *Topçubashov Moot Court Competition (TMCC)*) Əlimərdan bəy Topçubaşovun xatirəsinə həsr olunmuş və ölkədə konstitusiya icraatına əsaslanan müsabiqədir. Müsabiqə Seçim, Yarımfinal və Final mərhələlərindən ibarət olmaqla, tələbələrdə hüquqi arqumentasiya, hüquqi təhlil və hüquqi yazı bacarıqlarını inkişaf etdirməyi hədəfləyir.

1. Müsabiqənin təşkili

1.1. Təşkilatçı. Müsabiqənin təşkilatçısı BDU Hüquq fakültəsi Tələbə Elmi Cəmiyyətinin nəzdində fəaliyyət göstərən Məhkəmə Müsabiqə Cəmiyyətidir (bundan sonra – Cəmiyyət). Cəmiyyətin Baş Koordinatoru Müsabiqədə idarəçiliyi edən şəxsdir. Baş Koordinatorun rəhbərliyi altında fəaliyyət göstərən koordinatorlar Müsabiqədə təşkilatçılığı həyata keçirirlər.

1.2. Koordinator. Cəmiyyətin Baş Koordinatoru tərəfindən komandalarla əlaqəni təmin etmək məqsədilə hər bir komandaya koordinator təyin edilir. Koordinator komanda nümayəndəsinin ona ünvanladığı suallara cavab verir, komandaları lazımi məlumatlarla təmin edir və Qaydaların izahı üçün edilən müraciətləri cavablandırır. Koordinatora Müsabiqə İşindəki faktlar, hüquqi məsələlər və ya tərəflərin mövqeyi üzrə həlledici məqamlara dair suallar ünvanlana bilməz.

1.3. Mübahisələrin həlli. Təşkilatçı Qaydaların tətbiqi ilə bağlı mübahisələri həll edir, Müsabiqə gedişində meydana çıxan və Qaydalarla tənzimlənməyən məsələlər barədə qərar verir. Təşkilatçı bu məsələlər üzrə yekun instansiyadır. Komandalar arasında yaranan mübahisə və digər məsələlərdə vasitəçilik etməsi üçün koordinatorlara müraciət edilə bilməz.

1.4. Müsabiqə işi. Təşkilatçı Müsabiqə Təqvimində (bundan sonra – Təqvim) göstərilən tarixdə Müsabiqə İşini Müsabiqənin veb-saytında (tmcc.bsumootcourtsociety.org) yerləşdirir. Müsabiqə işi əsas faktlar, komandaların hüquqi arqumentasiyanı formalaşdırmalı olduqları məsələlərdən ibarətdir. Komandalar Müsabiqə İşində göstərilən faktları təhrif edə və ya yeni faktlar əlavə edə bilməzlər.

1.5. Müsabiqə materialları. Müsabiqənin təşkili ilə bağlı materiallar – Qaydalar, Təqvim, Müsabiqə işi və s. 2026 Topçubaşov Məhkəmə Müsabiqəsi üçün keçərlidir. Sözügedən materiallar Təşkilatçı tərəfindən dəyişdirildikdə etibarlıdır. Təşkilatçı materialların ən son versiyasını Müsabiqənin veb-saytında yeniləyir və bu barədə iştirakçılara müvafiq məlumat verir. Komandaların keçmiş təcrübə və qaydalara istinad etməsi məqbul səbəb kimi qiymətləndirilmir.

1.6. Hakimlər. Təşkilatçı hüquqşünaslar arasından Müsabiqə hakimlərini təyin edir. Hakimlər şifahi və yazılı təqdimatlar barədə Müsabiqə məqsədlərinə uyğun olaraq

qiymətlər və qərarlar verirlər. Hakimlərin verdikləri qiymət və qərarlar qətidir, mübahisələndirilə bilməz.

2. Müsabiqədə iştirak

2.1. Uyğunluq. 2, 3, 4-cü kurs bakalavr və magistr təhsili alan hüquq tələbələrindən təşkil olunmuş komandalar Müsabiqədə iştirak edə bilirlər. Müsabiqənin əvvəlki buraxılışlarında qalib olan komanda üzvlərinin yenidən iştirakına icazə verilmir.

2.2. Say. Hər bir komanda minimum 2 (iki), maksimum isə 6 (altı) üzvdən ibarət ola bilər. Komanda üzvlərinin sayının 2-dən az olma halı meydana gəldikdə, digər üzvün Müsabiqədə iştirakı yalnız 2.6-cı maddənin şərtlərinə əməl olunduğu halda mümkündür.

2.3. Qeydiyyat. Müsabiqədə iştirak etmək istəyən komandalar Müsabiqənin veb-saytında qeydiyyatdan keçməlidirlər. Hər bir üzv qeydiyyat zamanı bəyan edilməlidir.

2.4. Nümayəndə. Hər bir komanda Təşkilatçı ilə kommunikasiyalarda komandanı təmsil etmək üçün üzvlərindən birini nümayəndə kimi təyin etməlidir. Qeydiyyat zamanı nümayəndənin aktiv istifadə etdiyi mobil əlaqə nömrəsi və e-poçt ünvanı təqdim olunmalıdır.

2.5. Komanda nömrəsi. Qeydiyyatdan keçdikdən sonra hər bir komanda qeydiyyat sırasına uyğun olaraq nömrələnir və bu barədə Təşkilatçı tərəfindən komandalara məlumat verilir. Müsabiqə gedişatında komanda göstəricisi kimi bu nömrədən istifadə olunur.

2.6. Komanda üzvünün dəyişdirilməsi. Təqvimdə komanda üzvünün dəyişdirilməsi üçün son gün (imtina/dəyişdirilmə üçün son gün) müəyyənləşdirilir. Komanda üzvünün dəyişdirilməsi barədə məlumat Təşkilatçıya e-poçt (tmcc@bsumootcourtsociety.org) vasitəsilə verilir. Məlumat imtina/dəyişdirilmə üçün son gündən sonra verildiyi təqdirdə, dəyişdirilmə həyata keçirilmir.

2.7. Müsabiqədə iştirakdan imtina. Təqvimdə komandanın Müsabiqədə iştirakdan imtina etməsi barədə məlumat verməsi üçün son gün (imtina/dəyişdirilmə üçün son gün) müəyyənləşdirilir. İmtina barədə məlumat Təşkilatçıya e-poçt vasitəsilə verilir.

2.8. Müsabiqədə iştirak etməmə. Şifahi mərhələdə Müsabiqədə iştirakdan imtina edən komanda üzvlərinin Təşkilatçının digər Müsabiqələrində iştirakı qadağan olunur.

2.9. Vicdanlılıq prinsipi. Hər bir iştirakçıdan Müsabiqə boyu vicdanlılıq prinsipinə əməl etmələri tələb olunur.

2.10. Komanda kabinetləri. Komandalar üçün Müsabiqə veb-saytında komanda kabinetləri yaradılır. Bu kabinetlər vasitəsilə komandalar qarşılaşacaqları digər komandalar, çıxış edəcəkləri mövqe, qarşı komandanın Yazılıları, raundların vaxtı, eləcə də topladıqları ballar və sıralamaları barədə məlumat əldə edə bilirlər.

2.11. Xaricdən dəstək. Komanda üzvü Müsabiqənin mərhələləri ilə bağlı komandasının üzvü olmayan hər hansı şəxslə məsləhətləşə, kömək ala və ya bu barədə təklif qəbul edə bilməz. Komandalar hər bir mərhələ üzrə arqumentlərini yalnız özləri araşdıraraq yazmalı, redaktə etməli və formalaşdırmalıdırlar.

3. Yazılılar

3.1. Tələb. Hər bir iştirakçı komanda növbəti mərhələyə keçmək üçün biri ərizəçi, digəri cavabverən mövqeyindən olan 2 (iki) Yazılı hazırlayıb təqdim etməlidir.

3.2. Tərkib. Yazılı aşağıdakılardan ibarət olmalıdır:

- i. Üz səhifəsi;
- ii. Mündəricat;
- iii. İstifadə olunmuş mənbələr;
- iv. Giriş;
- v. İşdə istifadə edilən faktlar;
- vi. Hüquqi arqumentlər;
- vii. Arqumentlərin xülasəsi;
- viii. Məhkəməyə müraciət.

Yazılıların tərkibi və onların necə yazılması barədə ətraflı məlumatın əks olunduğu “Yazılı Bələdçisi” Təqvimdə göstərilən tarixdə Müsabiqənin veb-saytına yerləşdiriləcəkdir.

3.3. Üz səhifəsi. Üz səhifəsində aşağıdakı məlumatlar göstərilməlidir:

- i. Məhkəmə adı (Konstitusiya Məhkəməsi);
- ii. Tərəflərin təyinatı (ərizəçi / cavabverən) ilə birgə adları;
- iii. Komanda nömrəsi və ona bitişik olaraq Yazılının ərizəçi və ya cavabverən mövqeyindən olmasını göstərmək üçün müvafiq olaraq Ə və ya C;
- iv. Yazılının təqdimat tarixi.

3.4. Həcm. Hər bir Yazılı maksimum 4000 sözdən ibarət ola bilər.

3.5. İstinadlar. İstinadlar tam və aydın olmalı, istinad olunan mənbə, onun səhifəsi və digər məlumatlar qeyd olunmalıdır. Daha ətraflı məlumat üçün BDU Tələbə Hüquq Jurnalının [Məqalə Tələblərinə](#) nəzər salmaq tövsiyə olunur.

3.6. Təqdimat tarixi. Hər iki Yazılı Təqvimdə göstərilən tarixə kimi təqdim olunmalıdır (10.5-ci maddə nəzərə alınmaqla). Əks halda komanda Müsabiqədə iştirak hüququndan məhrum olur.

3.7. Təqdimat qaydası. İştirakçı komanda hər iki Yazılını *Microsoft Word* (*.docx) formatında komanda kabinetindəki müvafiq bölmə vasitəsilə təqdim etməlidir. Yazılıların fayl adında tərəflərin komanda nömrəsi və təyinatı əks olunmalıdır (məsələn, 2Ə, 2C).

3.8. Təkrar təqdimat. Yazılılar təqdimat üçün müəyyən olunmuş tarixə qədər bir neçə dəfə təkrarən təqdim edilə bilər. Təqvimdə müəyyən olunmuş tarixdən əvvəlki ən son

təqdimat Müsabiqə məqsədləri üçün rəsmi olaraq yekun təqdimat kimi qəbul edilir. Komanda müvafiq tarixdən sonrakı təqdimatının əsas hesab olunmasını tələb edərsə, Təşkilatçı 10.5-ci maddədə nəzərdə tutulmuş cəzanı tətbiq etməklə yeni təqdimatı nəzərə alır. Bu halda yalnız bir dəfə təkrar təqdimat imkanı tanınır.

3.9. Yazılılardan istifadə. Bütün göndərilən Yazılılar Təşkilatçının səlahiyyətinə keçir. Təşkilatçı Yazılıların Qaydalara uyğunluğu təsdiq etmək üçün yoxlayır. Qaydaların pozulduğunu aşkar etdiyi halda, Yazılılara cəza balını tətbiq edir və onları qiymətləndirmə üçün hakimlərə göndərir. O, Yazılıları öz diskresion səlahiyyəti daxilində sonrakı illərdə başqa iştirakçılar tərəfindən nümunə kimi oxunula bilməsi də daxil olmaqla, müxtəlif qanuni məqsədlər üçün istifadə edə bilər.

4. Şifahi raundlar

4.1. Tərəflər. Şifahi raundda bir komanda ərizəçi kimi, digər komanda isə cavabverən kimi çıxış edir. Hər komanda raundda iki nəfərlə təmsil olunur. Əvvəlcə ərizəçi komandanın iki üzvü ard-arda hakimlər qarşısında çıxış edir, sonra cavabverən komandanın iki üzvü eyni qaydada raundu davam etdirir.

4.2. Müddət. Hər bir tərəfin şifahi çıxışlar üçün vaxtı 35 (otuz beş) dəqiqə ilə məhdudlaşır. Komandanın bir üzvü bir şifahi raundda 20 (iyirmi) dəqiqədən artıq çıxış edə bilməz. Hakimlərin verdiyi suallar və onların cavablandırılması da ayrılmış vaxta daxildir. Sədrlik edən hakim vaxt bitəndən sonra çıxış edənə çıxışı sonlandırmaq və ya sualı cavablandırmaq üçün əlavə vaxt ayıra bilər. Əlavə olaraq, hər bir komanda raunddan əvvəl Təşkilatçıya çıxış edən komanda üzvləri və onlar arasındakı vaxt bölgüsü barədə məlumat verməlidir. Təşkilatçı raund ərzində istifadə edilən vaxta nəzarət edir və 20, 10, 5, 3, 1, *Dayan* yazılı çap olunmuş kağızlarla komandalara qalan vaxt barədə məlumat verir.

4.3. Təkzib və əks-təkzib. Hər bir komanda şifahi çıxışlar üçün nəzərdə tutulmuş vaxtın maksimum 3 (üç) dəqiqəsini təkzib və əks-təkzib üçün ayıra bilər. Təkzib və əks-təkzib zamanı hər bir tərəf üzrə yalnız bir komanda üzvü çıxış edir. Ərizəçi tərəfin təkzib hüququndan istifadə etməməsi cavabverənin əks-təkzib etməməsinə səbəb olur.

4.4. Çap olunmuş Yazılılar. İştirakçı komanda təyin olunmuş şifahi raund başlamazdan öncə mövqeyinə aid Yazılını A4 ölçülü kağız daşıyıcıda, 4 (dörd) nüsxədə təqdim etməlidir.

4.5. Çıxışlar. Ərizəçi və cavabverən tərəf çıxışlarını Müsabiqə İşı üzrə müvafiq olaraq öz mövqelərini müdafiə edən arqumentlər və əks-arqumentlər əsasında tribunada edirlər. Çıxış edən şəxsin öz komanda üzvü və ya üzvləri, həmçinin digər kənar şəxslərlə danışması və ya hər hansı şəkildə əlaqə saxlaması qadağan olunur. Şifahi raundlar raundda iştirak etməyən və cari mərhələdə iştirakı davam edən digər komandalar üçün qapalı keçirilir.

4.6. Kommunikasiya. Raundlar zamanı komanda digər komandanın nitqini yarıda kəsməməli və digər etik davranış qaydalarını gözləməlidir. Komanda üzvləri

arasındakı kommunikasiya digər komandanın nitqinə mane olmamalı və müvafiq məsələlərlə bağlı qeydlər yalnız nitq tamamlanana qədər kağız üzərində aparılmalıdır. Raund boyunca mexaniki saat istisna olmaqla, elektron vasitələrdən istifadə qadağandır.

4.7. *Ex parte* proses. Komanda çıxış etməli olduğu raund üçün Təşkilatçının təyin etdiyi vaxtda gəlməzsə və ya çıxış üçün yetərli sayda komanda üzvü olmazsa, Təşkilatçı 15 (on beş) dəqiqə gözlədikdən sonra mövcud halları nəzərə alaraq raundun *ex parte* keçirilməsinə qərar verə bilər. Belə olan halda, raund yalnız qarşı tərəfin çıxışının qiymətləndirilməsi ilə baş tutur, iştirak etməyən komanda şifahi raundda qazana biləcəyi 6 (altı) raund balından imtina etmiş hesab olunur.

5. Seçim mərhələsi

5.1. *İştirakçılar.* Seçim mərhələsinin iştirakçıları 8.1-ci maddəyə əsasən, Yazılıların qiymətləndirilməsi nəticəsində yekun göstəriciləri ən yüksək olan 10 (on) komandadır.

5.2. *Qarşılaşmalar.* Hər bir iştirakçı komanda Seçim mərhələsinin şifahi raundlarında bir dəfə ərizəçi, bir dəfə cavabverən kimi çıxış etməklə, cəmi 2 raundda iştirak edir. Təşkilatçı iştirakçı komanda sayını və mövcud şəraiti nəzərə alaraq, iştirakçı komandanın iki dəfə ərizəçi və ya iki dəfə cavabverən kimi çıxış etməsinə dair qərar verə bilər.

5.3. *Yarımfinala keçid.* Seçim mərhələsinin bütün raundları tamamlandıqdan sonra 8.4-cü maddəyə əsasən, ən yüksək bal toplamış 4 (dörd) komanda Yarımfinal mərhələsinə keçid edir.

6. Yarımfinal mərhələsi

6.1. *Mərhələnin tərkibi.* Mərhələ 4 (dörd) raunddan ibarətdir.

6.2. *İştirakçılar.* Seçim mərhələsində ən yüksək nəticə göstərmiş 4 (dörd) komanda Yarımfinal mərhələsində iştirak edir.

6.3. *Qarşılaşmalar.* Seçim mərhələsində birinci yeri tutan komanda ərizəçi qismində dördüncü yerin cavabverəninə, cavabverən qismində isə üçüncü yerin ərizəçisinə qarşı çıxış edir. İkinci yeri tutan komanda isə ərizəçi kimi üçüncü yerin cavabverəninə, cavabverən kimi isə dördüncü yerin ərizəçisinə qarşı çıxış edir.

6.4. *Final mərhələsinə keçid.* 8.4-cü maddəyə əsasən, ən yaxşı nəticə göstərmiş iki komanda Final mərhələsinə keçir.

7. Final mərhələsi

7.1. *Mərhələnin tərkibi.* Mərhələ bir raunddan ibarətdir.

7.2. *Qarşılaşma.* Komandaların ərizəçi, yaxud cavabverən kimi çıxış edəcəyi Təşkilatçı tərəfindən püşkatma əsasında müəyyən olunur.

7.3. Qalibiyyət. Müsabiqənin qalibi hakimlərinin sadə səs çoxluğu ilə müəyyən edilir.

8. Qiymətləndirmə və sıralama

8.1. Yazılılar. Hər bir Yazılı 3 (üç) hakim tərəfindən 50-100 bal aralığında qiymətləndirilir. Hər bir Yazılına ala biləcəyi xam bal minimum 150, maksimum 300-dür. Fövqəladə hal yarandığı təqdirdə, Yazılı yalnız 2 (iki) hakim tərəfindən qiymətləndirilir və üçüncü hakimin balı digər iki hakimin balının ədədi ortası əsasında müəyyən edilir.

8.2. Şifahi raundlar. Şifahi raundda (Final raundu istisna olmaqla) komandaların çıxış edən hər iki üzvü 3 (üç) hakim tərəfindən 50-100 bal aralığında qiymətləndirilir. Həm ərizəçi, həm də cavabverən tərəfdən iki üzv çıxış etdiyinə görə qiymətləndirmə üzrə bir komandanın bir hakimdən ala biləcəyi xam bal minimum 100, maksimum 200-dür. Fövqəladə hal yarandığı təqdirdə, raund yalnız 2 (iki) hakim tərəfindən qiymətləndirilir və üçüncü hakimin balı digər iki hakimin balının ədədi ortası əsasında müəyyən edilir.

8.3. Raundun nəticəsi. Qarşılaşmada ən çox raund balı toplayan tərəf raundun qalibi hesab olunur. Yekun raund balı Yazılılar və şifahi raundlar üzrə toplanmış raund ballarının cəmindən ibarətdir. Komandaların yekun raund balları bərabər olarsa, daha çox xam bal toplamış tərəf qalib olur. Raund balları və xam ballar bərabər olarsa, hər bir komandanın hesabına bir bərabərlik yazılır və sıralamada nəzərə alınır. Bir raund üzrə raund balları və xam ballar aşağıdakı qaydada hesablanır.

- a. Yazılılar üzrə raund balları.** Yazılılara verilmiş aşağı, orta və yuxarı xam balların qarşılaşdırılmasından əldə edilən hər üstünlük komandaya 1 (bir) raund balı qazandırır. Qarşılaşdırılmada bərabərlik halı müşahidə olunarsa, hər belə göstərici üzrə həm ərizəçi, həm cavabverən 0.5 raund balı əldə edir. Beləliklə, bir raundda Yazılılar üzrə bir komandanın qazana biləcəyi maksimum raund balı 3 (üç) baldır. Məsələn:

Tərəf	Aşağı	Orta	Yuxarı
Ərizəçi	74	77	79
Cavabverən	75	76	77

Yazılıların xülasəsi: Ərizəçi ikinci və üçüncü bal göstəricisi ilə üstün olmaqla 2 raund balı, cavabverən ilk bal göstəricisi ilə 1 raund balı qazanır. Ərizəçinin toplam xam Yazılı balı 230, cavabverənin toplam xam Yazılı balı 228 olmuşdur.

- b. Şifahilər üzrə raund balları.** Bir hakimin bir komandaya verdiyi toplam xam bal digər komandaya verdiyi toplam xam balı üstələyirsə, komanda həmin hakimdən 2 (iki) raund balı qazanır. Hakim hər tərəfə ümumilikdə eyni balı verərsə, ərizəçi ilə cavabverənin hər biri 1 (bir) raund balı qazanır. Bir

komandanın bir raundda üç hakimdən ala biləcəyi maksimum raund balı 6 (altı) baldır. Məsələn:

Komanda	Komanda üzvü	I Hakim	Toplam	II Hakim	Toplam	III Hakim	Toplam
№10 Ərizəçi	I	80	158	79	155	82	160
	II	78		76		78	
№15 Cavabverən	I	78	153	76	150	81	157
	II	75		74		76	

Şifahi çıxışların xülasəsi: Ərizəçi birinci, ikinci və üçüncü hakimin hər birindən daha yuxarı bal almaqla toplam 6 raund balı qazanır. Ərizəçi komanda şifahi qiymətləndirmədən 473, cavabverən komanda isə 460 xam bal qazanmışdır.

Yazılılar və şifahilər üzrə raund balların cəmlənməsi nəticəsində Ərizəçi 8 (səkkiz), cavabverən 1 (bir) yekun raund balı əldə etdiyindən ərizəçi raundun qalibidir. Beləliklə, ərizəçinin hesabına bir qalibiyyət yazılır.

8.4. Seçim və Yarımfinal mərhələləri üzrə sıralama. Hər mərhələdə sıralama qalibiyyət çoxluğu ilə müəyyən olunur. Komanda müvafiq mərhələdə iştirak etdiyi raundlar üzrə nə qədər çox qalibiyyət əldə edərsə, sıralamada bir o qədər yuxarı mövqedə qərarlaşır. Qalibiyyət sayı sıralamanı dəqiqləşdirmək üçün kifayət etmirsə, daha çox bərabərlik əldə etmiş komanda daha yuxarı mövqedə qərarlaşır. Bərabərlik sayı sıralamanı dəqiqləşdirmək üçün kifayət etmirsə, sıralama toplanmış xam bal əsasında müəyyən edilir. Xam bal da sıralamanı dəqiqləşdirmək üçün kifayət etmirsə, sıralama raund ballarının cəmi əsasında dəqiqləşdirilir.

8.5. Sıralamada bərabərlik və ya heç-heçə halı. Sıralama zamanı bir neçə komanda eyni yeri bölüşərsə, sıralamanın dəqiqləşdirilməsi üçün aşağıdakılar ardıcılıqla bərabərlik aradan qalxana qədər tətbiq olunur:

- i. Bu hal həmin komandanın digər mərhələyə keçməsinə və komandaların qarşılaşma şəklinə təsir etmirsə, belə komandalar sıralamada eyni yeri tutmuş hesab olunur. Bu şərt qarşılanmırsa, aşağıdakı qayda tətbiq olunmaqla sıralama dəqiqləşdirilir.
- ii. Bir yeri yalnız iki komanda bölüşürsə və bu iki komanda əvvəlki mərhələdə qarşılaşıbsa, həmin qarşılaşmanın qalibi sıralamada yuxarı yeri tutur. Bu komandalar əvvəlki mərhələdə qarşılaşmayıbsa, sıralama aşağıdakı qaydalar ardıcılıqla tətbiq olunmaqla dəqiqləşdirilir.
 - a. Şifahi raundlarda toplanmış xam balın 4-ə bölünməsi və hər iki Yazılıdan toplanmış balın 6-ya bölünməsi ilə tapılmış iki ədədi orta balın toplanması nəticəsində ən yuxarı nəticə göstərən komanda sıralamada önə keçir.
 - b. Qalibiyyət balları toplanıqda (bərabərlik yarım qalibiyyət hesab olunmaqla) daha çox qalibiyyət balı əldə etmiş komanda sıralamada önə keçir.
 - c. Şifahi raundlarda toplanmış xam balı 4-ə böldükdə ədədi orta balı ən yüksək olan komanda sıralamada önə keçir.

iii. Yuxarıdakılardan heç biri bərabərliyi aradan qaldırmağa imkan verməzsə, Təşkilatçı digər üsullar tətbiq edir.

8.6. Nəticələrin elanı. Təşkilatçı hər mərhələ üzrə qiymətləndirmə yekunlaşdıqdan sonrakı 24 (iyirmi dörd) saat ərzində qiymətləndirmə nəticələrini komanda kabinetlərinə yerləşdirir. Müsabiqə yekunlaşdıqdan sonrakı 14 (on dörd) gün ərzində Müsabiqənin yekun sıralamaları və nəticələri barədə ətraflı məlumat kabinetdə yerləşdirilir.

9. Tətbiq olunan hüquq

9.1. Yerli qanunvericilik. Azərbaycan Respublikası qanunvericiliyinə daxil olan bütün aktlar (o cümlədən Azərbaycan Respublikasının tərəfdar çıxdığı beynəlxalq müqavilələr) arqumentlərin əsaslandırılması üçün tətbiq oluna bilər.

9.2. İcraat qaydası. Müsabiqə İşində nəzərdə tutulan həddə işə baxılma prosesini tənzimləyən akt kimi "Konstitusiya Məhkəməsi haqqında" Azərbaycan Respublikasının Qanunu nəzərə alınır.

9.3. Xarici praktika və doktrinal mənbələr. Xarici ölkələrin praktikasına və akademik/doktrinal mənbələrə də istinad edilə bilər.

10. Cəzalar

10.1 Şifahi raundlara gecikmə. Komanda raundun keçiriləcəyi yerə əvvəlcədən məlumat verilmiş tarixdə və saatda gəlmədikdə geciklən hər 15 (on beş) dəqiqə 5 (beş) balla cəzalandırılır. Bu cəza hər bir hakimin komandaya verdiyi balndan çıxılır.

10.2. Əlavə vasitələrdən istifadə. Raundda iştirak edən komanda üzvlərinin raund ərzində mexaniki saat istisna olmaqla, elektron vasitələrdən istifadəsi qadağandır. Bu cür vasitələrdən istifadəyə görə 5 (beş) bal cəza tətbiq olunur.

10.3. Üz səhifəsi məlumatları. Hər hansı komanda Yazılıların üz səhifəsi ilə bağlı 3.3-cü maddəyə əməl etmədikdə 2 (iki) balla cəzalandırılır. Cəza balı bu hal müşahidə olunan Yazılılar üzrə hər bir hakimin balından çıxılır.

10.4. Normadan artıq uzunluq. Komandalar Yazılı üzrə Qaydalarda müəyyən olunmuş söz sayı limitini keçməyə görə limiti keçən hər 1-100 arası söz üçün 3 (üç) balla cəzalandırılır. Bu cəza balı Yazılının hakimlərin hər birindən aldığı balndan çıxılır.

10.5. Yazılıların gec təqdimatı. Hər hansı bir komanda Yazılıları Təqvimdə nəzərdə tutulmuş tarixdən sonra 3.2-ci və 3.3-cü maddələrə əməl etmədən təqdim edərsə, həmin tarixdən sonrakı hər 1 (bir) gecikmə günü 5 (beş) balla cəzalandırılır. Cəza balı bu hal müşahidə olunan müvafiq Yazılılar üzrə hər bir hakimin balından çıxılır. Komanda Yazılıları Təqvimdə müəyyən olunmuş tarixdən sonrakı 3 (üç) gün ərzində təqdim etməzsə, Müsabiqədən kənarlaşdırılır və 2.8-ci maddə tətbiq olunur.

10.6. Plagiat hallarının müəyyənləşdirilməsi. Yazılılarda plagiarizmdən istifadə həmin Yazılı üçün 1-50 bal aralığında cəza ilə nəticələnir. Plagiarizmdən istifadə

həcmi əhəmiyyətli olarsa, iştirakçı komanda Müsabiqədən kənarlaşdırılır.

10.7. Süni intellektdən istifadənin yolverilməzliyi. Aşağıdakılar süni intellektdən istifadənin qaydalarını pozur:

- i. Cəmiyyətin Müsabiqə ilə əlaqəli paylaştığı materiallardan istifadə etməklə süni intellekti öyrətmək;
- ii. Süni intellekt vasitəsilə yaradılmış mətni təqdim etmək (sonradan edilən dəyişiklik və ya əlavələr bu halı dəyişdirmir).

Süni intellektdən istifadə həmin Yazılı üçün 1-50 bal aralığında cəza ilə nəticələnir. İstifadənin həcmi əhəmiyyətli dərəcədə olarsa, iştirakçı komanda Müsabiqədən kənarlaşdırılır.

10.8. Diskresion cəza. Peşəkarlığa, etikaya, habelə çıxışlarda və hakimlərə qərəzli davranış, rəqibləri ədalətsiz üstələmə cəhdləri, hakimlərə kimlik barədə işarə vermək, hakimlərin qiymətləndirmə müzakirəsinə müdaxilə və sair kimi Müsabiqənin gedişatını təhlükəyə salan və Müsabiqənin məqsədlərinə zidd əməllər barədə Təşkilatçı diskresion cəza tətbiq edə bilər.

11. Nominasiyalar

Təşkilatçı "Topçubaşov Məhkəmə Müsabiqəsinin Qalibi", "Topçubaşov Məhkəmə Müsabiqəsinin Finalisti" adından başqa, "Ən Yaxşı Ərizəçi Yazılısı", "Ən Yaxşı Cavabverən Yazılısı", "Ən Yaxşı Natiq" və Müsabiqənin məqsədləri üzrə uyğun bildiyi digər nominasiyalar üzrə qalibləri elan edə bilər.